

## సిరిమల్లి

- బేతవోలు రామబ్రహ్మం

నేనే నీవని, నీవే  
నేనని, తెగ బాసలెన్ని నేఁ జేసితిన్!  
నేనై ప్రేయసి జడను  
న్నాన? సొగసుఁ గూర్చినాన? నా సిరిమల్లి!

ఏనొనరించినట్టి పనులేనిడినట్టి  
కవోష్ణ చుంబనా  
లేనిడుఁ గౌఁగిలింత లివి యెల్ల  
హృదంతరమందు నెవ్వరున్  
గాననిచోట మూల్గునవె గాక,  
అవెల్లను మీవలెన్ ప్రియా  
వేణి నలంకరించునె నవీన వి  
ధంబున? మల్లికామణి!

ఏనొనరించినట్టి యొకయింతటి  
తుంటరి పన్ని నల్లి న  
న్నా ననబోఁడి తాను విడనాడి చ  
టుక్కునఁ బోయెఁగాని, నీ  
వో నవ మల్లికా! విడిచిపోవన్  
నాశిక నంటియుండి యే  
దేనొక నూతనానుభవమిచ్చితి  
వంజలి నీకు మల్లికా!

నా దయితామణిన్ వలచినావని,  
కొప్పునఁ గూరుచుంటివం  
చేఁ దలపోసి నీపై నొకించుక  
యాసును బూనినాఁడఁ, గా  
నీ, దయఁబూని యామె నను నిన్నును  
నొక్కటిచేసె, నీదు నా  
మోదమునెల్లఁ గ్రోలితిఁ బ్రమోదము  
నందితి మల్లికామణి!

నా పలుకుల్ గణించి-విడనాడక  
నా ప్రియురాలి వేణికిన్  
గాపుగమందువేని, అలుకల్లను  
వేళల రాయబారివై  
ప్రాపు వహింతువేని, అల బ్రహ్మను  
వేడెద నన్నికారులం  
దేవుగ నుండునట్టి వరమిమ్మని  
నీకయి మల్లికామణి!

ॐ